



Føroyskar kommunur luttaka oftani á oljumessum, sum her í Aberdeen í 2013, har Tórshavnar Kommuna er væl umboðað við bæði borgarstjóra og varaborgarstjóra. Mynd Jan Müller/Oljan.fo

Nú nærkast aftur altjóða oljumessu í Aberdeen

Deil:



Jan Müller

02.02.2015 - 13:17

Oljan.fo

Ætlanin er aftur í ár, at Føroyar skulu verða umboðaðar á altjóða oljuráðstevnu og -framsýning í Aberdeen í Skotlandi. Stóra altjóða oljuframsýningin "Offshore Europe" verður hildin har annaðhvørt ár og hava føroyskar fyrirkur verið óvanliga trúgvvar, tá hugsað verður um luttøku har. Vit skulu leita heilt aftur til 1991, tá Føroyar fyrstu ferð luttóku á eini stórari altjóða oljumessu. Síðani hevur verið føroysk luttøka nærum hvørja ferð, eins og føroyskar fyrirkur eisini hava verið við á ONS, altjóða oljumessuni í Stavanger í Norra, sum eisini verður hildin annaðhvørt ár.

Tað hava verið skiftandi stovnar og ráð í Føroyum, sum hava fyriskipað føroysku luttøkuna á hesum messum. At byrja við var tað Menningarstovnan, sum stóð á odd, og seinni hava almenn ráð í Tinganesi og seinast Oljuvinnufelagið undir Vinnuhúsinum staðið fyri luttøkuni.

Í ár er tað so aftur Oljuvinnufelagið, sum skipar fyri. Offshore Europe verður í Aberdeen í døgnum 7. til 11. september, so nakað av tíð er enn til at fyrireika seg. Men stórir eftirspurningur er eftir básum, og tí er umráðandi at vera í góðari tíð. Nú ger so heimasíðan hjá Vinnuhúsinum vart við messuna og lýsir alment útboð fyri føroyska landabásin á Offshore Europe 2015.

Oljuvinnufelagið biður um tilboð uppá samskipan av føroyskum landabási á Offshore Europe 2015 í Aberdeen. Offshore Europe verður í døgnum 8. til 11. september. Uppgávan fevnir um alt tað praktiska arbeiðið í sambandi við føroysku luttøkuna á messuni. Hetta er nærri útgreinað í kravfestingini. Les kravfesting á heimasíðuni hjá Vinnuhúsinum.

Um spurningar eru, kunnu áhugað vanda sær til Jórún Gardar Bringsberg á tlf. 739913 ella umvegis teldupost: jorun@industry.fo. Tilboðið skal vera Oljuvinnufelagnum í hendi í seinasta lagi fríggjadagin 20. februar kl. 12.00.

Enn er óvist, hvussu nógar føroyskar fyritøkur, kommunur oo. fara at luttaka. Men vanliga liggur talið um 10 ella meira. Tað eru serstakliga veitarar til olju-og frálendsvinnu umframt kommunur, sum plaga at vera við til slíkar messur. Um turru brunnarnir í Føroyum í fjør fara at ávirka føroysku luttøkuna er óvist. Annars plaga slíkar ráðstevnur og messur at vera brúktar sum eitt høvi at halda sambond við líka og menna nýggj samstørv bæði millum fyritøkur og myndugleikar.